

# ብዓለ ቅድስት ስላሴ

7 ሐምሌ 2010 ዓ.ም. (7/112/2018)

**ዋይማ ዘስላሴ በ፯** “ንኡምን ወናመልክ በ፩ዱ እግዚአብሔር ኣብ ዘእምቅድመ ዓለም ሃሎ፥ ወነኡምን ብካልኡ እግዚአብሔር ዘበምልክናሁ ለኡብ ይመስሎ፥ ወንኡምን በሣልሱ እግዚአብሔር መንፈስ ቅዱስ ዘይመልክ ኩሎ” ።



**ንባባት፡** ሮሜ 8፡14-17፥ 1ዮሐ 4፡11-ፍ፥ ግ.ሐ. 11፡11-19፥ ማቴ 28፡16-20

### ስብከት፡

1. ሣህሉ ለእግዚአብሔር መልዐ ምድረ፥ ወበቃለ እግዚአብሔር ጸንዓ ሰማያት፥ ውእምእስትንፋስ ኣፉሁ ኩሉ ኃይሎሙ። መዝ. 32፡2~6።
2. ወሐሥሥኩ ገጸከ ገጸ ዚእከ ኣሐሥሥ እግዚአ ወኢትሚጥ ገጸከ እምኔየ። መዝ. 28፡8-9

ዓመታዊ ዝኸረ ብዓል ቅድስት ስላሴ ዝዓበየ ምስጢርን ዓምዲ ክርስትያናዊ እምነትና ዝኾነ ነብዕል ኣሎና። ናይ ሎሚ ብዓልን ኣብ ስርዓት ኣምልኾና ዘለዎ ቦታን ንሓደ ንጹር ከስተምህረና ኢሉ እዩ ንሱ ኸአ እግዚአብሔር ኣብ እግዚአብሔር ወልድ እግዚአብሔር መንፈስ ቅዱስ ብሓደ ከምዝዓዩ እዩ። ወላ ነፍስወከፎም ፍሉይ መለኮታዊ ኣካል ይኹን እምበር ጨረሾም ኣይፈላለዩን እዮም። ዝተራቐቐ ፍልስፍና ይኹን ዝኾነ ስነፍልጠታዊ መጽናዕቲ ይገብር ንምስጢር ቅድስት ስላሴ ብምልኡ ክገልጽ ዝኸእል የለን። ምስጢር እዩ ምኽንያቱ ክነድንቕን ብዓይኒ እምነት ክንርድኦ ንኸእል። ዓምዲ እምነትና እዩ ምኽንያቱ፡ “ዓምዲ እምነት ብኣምላኽ ዝተገልጸ ቤተ ክርስትያን ብዘልኦ ስልጣን ክእመን ዘልኦ ኢላ እትገልጸ . . . ” ኣብዚ ቅ. ጳውሎስ ዝጸለዮ ጸሎት ጠቓሚ ኮይኑ ንረኽቦ “ንይታ ኣዕንቲ ልቦናኹም የብርሃልኩም. . . ) (ኤፈ. 1፡18)።

መዝገብ ሃይማኖት ካ/ቤተ ቍ 234 ብዛዕባ ምስጢር ስላሴ ክገልጽ እንከሎ፥ ናይ ክርስትያናዊ እምነትን ሕይወትን ቀንዲ ምሥጢር እዩ ይብለና። ኣብዚ ምስጢር ክብል እንከሎ ዘይርድኣና ዘይንፈልጦ ማለት ኣይ ኮነን ብርግጽ ምስጢር ስላሴ ብምሉእ ክንፈልጦ ኣይንኸእልን ኢና ከምኡ ዓቕሚ እውን የብልናን ግን ከአ ኣብ እምነት መሰረት ብምግባርን ነቲ ብቃሉ ኣብ ቅዱስ መጽሓፍን ትውፊትን ዝብለና መሰረት ብምግባር ክንግንዘቦ ንኸእል ኢና። ሓ/ት/ክ ብምቕጻል ናይ ኩሎም ምስሥጢራት እምነት ምንጪ ይብሎ። ሎሚ እነብዕሎ ዘሎና ብዓል እምብኣር ቀንድን መሥረታዊ ትምህርቲ እምነትና እዩ።

ኣምላኽ ንኣና ንደቂ ሰብ ኣብ ምስጢር ባህሪኡ ከም እንሳተፍ ገሩ ፈጠሩና ተኸፈልጢ ምስጢር ኣምላኽ ኢና። እዚ ጸጋ እዚ ንማንም ኣይተዋህበን ንኣና እዩ ተዋሂቡ። ብዘሎና ጸጋ ነጻነት ነዚ ብፍሉይ ፍቕሪ ዝተዋህበና ጸጋ ክነጥፍኦ ይክኣል እዩ ስለዚ ሎሚ መብጽዓናን ተኣምናናን እንሕድሰሉ እዩ ብዓልና።

ኣብ ዘዳግም 4፡32-40 ዘሎ እንተ ኣንበብና ሙሴ ዘዘኸረና ነገራት ኣሎ ንሱ ኸአ ናይ እግዚአብሔር ዘደንቕን ምስጢራውን ባህርያቱ። ብኸልእ ኣዘራርባ እቲ ፈቃርን ምስጢራውን

አምላክ ዝገርምን ምስጢራውን ናይ ድሕነት ስራሕ ፈጸሙ። ቀጺሉ ከኣ ኣብ አምላክ ዘሎና እምነት ትእዛዛቱ ኣብ ምሕላው ክንጸንቦ የበራትዓና።

ኣብ ቀዳመይቲ ንባባና ስሩዕ ዝኾነ ትምህርቲ ስላሴ ከይ ሃበ ጳውሎስ ናይ ስላሴ መለኮትን ኣካልውነትን ኣብ ጭቡጥ ዝኾነ መልክዶምን ግብርምን ይገልጽ። “ብመንፈስ አምላክ ዝምርሑ ንሳቶም ውሉድ አምላክ እዮም. . . . ንአምላክ ወረሰቱ ንክርስቶስ መዋርስቱ ኢና” (ሮሜ 8: 14-17) እናበለ ምስጢር ተፈጥሮና ክነስተማቕር ይላበወና። እቲ ሓደ ዝኾነ መንፈስ ሓጊዙና ኢና ኣባ ኣቦ ኢልና ከምእንጽውዕ ዝገብረና። ኣብ ወንጌል ክርስቶስ ባዕሉ ንሓዋርያቱ ባዕሉ ምስጢር ቅድስት ስላሴ ከም ዝገለጸሎም ነንብብ። ኣብ ምሉእ ዓለም ከይዶም ክሰብኩ ክልእኮም እንከሎ “እምብእር ኪዱ እም ንኹሎም ኣሕዛብ ብስም ኣብን ወልድን መንፈስ ቅዱስን እናጠመቕኩም ደቂ መዛሙርታይ ግበርዎም” (ማቴ 28: 19) ኢልዎም። ስለዚ ዝኾነ ብስም ስላሴ ብሓቂ ዝጸለጥዮ ጸሎት ልዕሊ ኹሉ ይስማዕን ዝበለጸ ውጽኢት ዘልኣን እዩ።

ንሕና ኣመንቲ ምስጢር ቅ. ስላሴ ጥራሕ ኣይኮናን ሰበኻቲ እውን ኢና። ብእመንትና ብዘረባና ብኹሉ ተግባራትና ክንገልጽ ይግብእና። ክገልጸ ኣይክእልን እየ ስለዚ ብዛዕብኡ ኣይዛረብን እየ እንተ በልና ደቂ ስላሴ ንኸውን የለናን። ኢየሱስ ዓው ኢልኩም ኣብ ኣደባባይትን ኣብ ኩሉ ስበኹ ኣጠምቑ ኢሉ ለበዋ ሂብና ኣሎ ስለዚ ለበዋ መድኃኒና ክንፍጽም ፍቓደኛታት ንኹን።

ቤተ ክርስትያን ስላሴ ኣብ ኩሉ ጸጋ ኣብ ተግባር ክዕድሉ እንከለዉ ዝተፈላለዩ ከምዘይኮኑ ተስተምህረና። ብርግጽ ብሓባር ይሰርሑን ይጉዕዛዙን። ሓደ ዝኾነ ተልእኮ ኣለዎም እዚ ኸኣ ድሕነት መላእ ዓለም እዩ። እግዚአብሔር ኣብ ንሓደ ወዱ ንዓለም ከድሕን ለኣኾ (ዮሐ 1: 1-3) እግዚአብሔር ኣቦን እግዚአብሔር ወልድን ከም መጻናኒዕናን ጠበቓናን ክኾነና ንእግዚአብሔር መንፈስ ቅዱስ ልኢኹምልና (ግ.ሓ. 1, 8.2)። ወላ ሓደ ካብኣም ዝለዓለ ዝኾነሉ ጊዜ ወይ ኩነት የለን። እዚ ዝኾነሉ ምኽንያት ከኣ ሰለስተ ዝተፈላለዩ ኣካላት እንከለዉ ሓደ ባህሪ ኣለዎም። ንሶም ካብ ዘለዓለም ሓደ ዝተወሃሃዱ እዮም።

እቲ ኢየሱስ ዝገበሮ ጸሎት “ንሕና ሓደ ከም ዝኾና ንሳቶምውን ሓደ ምእንቲ ኺኾኑ (ዮሐ 17: 20) ዝብል መሰረቱ ካብቲ ኣብ መንጎ ስላሴ ዘሎ ፍቕሪ ዝመንጨዉ እዩ። ስለዚ መላእ ቤተ ክርስትያን ከምኡ ኩለን ስድራቤታት ሓደ ምልክት ናይ ቅድስት ስላሴ እዮም ዘንጸባርቑ ስለዚ መለልይኦም ፍቕርን ሓድነትን ክኸውን ኣለዎ። ካብ ስላሴ ወጻኢ ዝህልወና ፍቕሪ ወይ ርክብ ነባሪ ኣይኮነን። በዚ ብሩኽ ዕለት እምብእር ዕሞቕ ምስጢር ተፈጥሮና ኣለሊና ኣብቲ ምንጭና ዝኾነ አምላክ ንመለስ ሽዑ ንሱ ክንግንዘቦ ዘይንኽእል ምስጢሩ ከካፍለና እዩ።

ኣብ ስላሴ ዘሎና እምነት ኣብቲ ምስኣም ዘሎና ርክብ እዩ ዝምስረት። ንሕና ብአምሳል አምላክ ኢና ተፈጢርና ስለዚ መጠን ንአምላክ ዝተረዳእናዮ መጠኑ ንገዛእ ርእስና ንርዳእ። ቅዱስ ጳውሎስ ንስቓያት ክንጸወር ከሎና ብተስፋ ክንጉዓዝ ከሎና፣ ብመንፈስ ቅዱስ ኣቢሉ ፍቕሩ ኣብ ልባትና ይሓድር ይብለና። ስለዚ ብዓል ስላሴ ክነብዕል እንከሎና ብዝያዳ ዘዘኻኸረና ኣብ ሓድነት ክንዓቢ ኣሎና ከምቲ ኣብ ስላሴ ዝርከብ ሓድነት። ካብ ሓደ ምንጪ ዝዛሪ ማይ ሓደ ዓይነት እዩ ከምኡ ንሕና ካብ ስላሴ ስለ ዝኾነ ምንጭና ሓደ ክንከውን ብኹሉ ደቂ ስላሴ ከምዝኾና ገሊጽና ክንክእል ኣሎና። ካብ ሓደ ስድራ ዝውለዱ ንብረት ወለዶም ብማዕረ ይወርሱ ንሕና ወረስቲ አምላክ ኢና ስለዚ መለልይና ደቂ አምላክ ምዃን እዩ።

አምላክ ኣብ ዝተፈላለዩ ግላውነት ኣይኮነን ዝርከብ ኣብ ርክብ ዘልኦ ማኅበር እዩ ዝርከብ። ሰብ ክነብርን ክዓብን ምልኣት ሕይወቱ ክረክብ ኣብን ብሕብረተ ሰብን ጥራሕ እዩ። ዮሐንስ ዶኔ ዝብሃል ኣብ ነነድሕድና ክህሉ ዘለዎ ርክብ ክገልጽ እንከሎ፡ “ንበይኑ ዝተፈጥረ ሰብ የለን ነፍሲ

ወከፍ ሰብ ንእሽቶይ ክፍሊ ናይ ዓለም እዩ. . . . ናይ ዝኾነ ሰብ ሞት የጉህየኒ ምኽንያቱ ኣብ ሕብረተሰብ ሕብረት ወይ ክፍሊ ስለ ዘኣሎኒ፤ ስለዚ ናይ ሞት ደወል ክድወል እንከሎ ናይ መን ምዃኑ ከይፈልጥኩ ሞተይ ገረ እሓስቦ” ይብል።

ዓበይቲ ነገራት ብግለሰባት ክግበሩ ኣይክኣልን እዩ፤ ሰባት ዓቢ ነገር ክገብሩ ብሓባር ክዓዩ ኣለዎም፤ ሰብ ክሓብር እንከሎ ዘይገብሮ ሰናይ ነግር የብሉን፤ ስለዚ ሰባት ወላ ነቲ ዝነኣሰ ነገር ክገብሩ ክሓብሩ ክሳተፉ ኣለዎም። ታሪኻዊ ፒራሚድ ግብጺ፤ ዓቢ መንደቕ ቻይና፤ ዝተፈላለዩ ኣብ ታሪኽ እንርእዮም ኣዝዮም ዘደንቑ ነገራት ፍረ ናይ ሓድነት ደቂ ሰብ እዮም። ኣብ መዝ. 133፡1 ንሕብረት ሰባት ክገልጽ እንከሎ “ህዝቢ እግዚአብሔር ብሓደ ኃቢሮም ኪነብሩስ ኣዝዮ ሠናይን ጥዑምን እዩ” ይብል። ጎ.ኢ.ክ. ኣብ ዮሐ 17፡20-22 ዘሎ እንተ ኣንበብና ከምቲ ኣብ መንጉኡን ኣብ መንጎ ኣብኡን ዘሎ ሓድነት ሓደ ክኾኑ ከም ዝጸለየ ንርኢ። ቅ. ጳውሎስ ኣብ ዝተፈላለየ ጽሑፋት ሓድነት መሰረት ክርስትና ከም ዝኾነ ደጋጊሙ ይገልጽ (1ቆሮ 1፡10፤ 3፡3-5፤ ፊልጲ 1፡27፤ ፊሊጲ 2፡1-2)። ቤተ ክርስትያን ብፍላይ ኣብተን ቀዳሞት ዘመናት “እቶም ዝእምኑ ኹላቶም ሓደ ልብን ሓደ ሓሳብን ነበሩ፤ ብኹሉ ብርኪ ነበሩ እምበር ሓደ እኳ ነቲ ገንዘቡ እዚ ናታይ እዩ ዚብል ኣይነበሮምን” (ግ.ሓ. 4፡32)።

ዝዓበየ ጠንቂ ኣንጻር ሓድነት ደቂ ሰብ፤ ሰብ ናይ ገዛእ ርክብ ርብሓ ጥራይ ክርኢ እንከሎ እዩ (ፊሊጵ 2፡4)። ንኣይ ጥራሕ ይጥዓመኒ ዝብል ካብ ርክብና ክነውጽኦ እንከሎና ሽዑ ዕዉት ኣበርክቶ ኣብ ናይ ኣሕዋትና ርክብ ይኹን ሰናይ ነገር ኣብ ምግባር ክነበርክት ኢና፤ ከም ውጽኢቱ ኸእ ርክብ ኣብ መንጎ ኣሕዋት ክዓቢ እዩ። ሓደ ላቲናዊ ኣብሃህላ ኣሎ፤ ንኣሽቱ ሃገራት ብሓደ ክጽዕታ እንከለዋ ህላዌኣን የረጋግጻ፤ ዓበይቲ ሃገራት ርክብን ክበታተኽ እንከሎ ዕንወተን የቀላጥፋ ርክብ” ይብል እዚ ኣብሃህላ እዚ ኣብ ኩሉ ሕይወትና ብሃገር፤ ብቤተ ክርስትያን፤ ብቑምስና፤ ብስድራ ደረጃ ክንርእዮ ከሎና ክንኮና ዘሎና የዘኻኸረና።

ሎሚ እነብዕሎ ዘሎና እምብኣር ኣብነት ኣርኣያ ሓድነትና እዩ። ካብ ሰላሴ እንምሃሮ ብዙሕ ዓይነት ትምህርቲ ኣሎና። ካብ ኩሉ ዝዓበየ ኣድላይነት ዘልኦ ከም ቅ. ሰላሴ ኣብ ርክባትና ኣብ መዓልታዊ ሕይወትና ከም ሓደ ህዝቢ ኣምላኽ ሓድነት ምርድዳእ ምፍቓር የድልየና። እዚ ዝኾነሉ ምኽንያት ኩልና ብኣርኣያን ኣምሳልን ኣምላኽ ስለ ዝተፈጠርና፤ ሓደ ጥምቀት ስለ ዝተቐበልና ብሓደ ማሕተም መንፈስ ቅዱስ ስለ ዝተሓተምና (ኤፈ 4፡30) ኢና። ግላዊ ተፈጥሮናን ጠባይናን ፍልልያትናን ብዘየገድስ ሓድነት እቲ መሰረታዊ ነገር ኣብ ሕይወትና ክህልወና ኣድላይ እዩ።

ናይ ሎሚ ብዓልና እምብኣር ብዛዕባ ሓድነት ኣብ ርክባትና፤ ኣብ ዕርክነትና፤ ኣብ ሓዳርና፤ ኣብ ስድራናን ኣብ ማሕበራትና ክህልወና ዝግብኦ ይምህረና። ዘሎና ዓቕምን ክእለትን ብዘየገድስ ብሓባር ክነብርን ክንሰርሕን ልዕሊ ኹሉ ንድሕነትናን ንድሕነት ዓለምናን ክንሰርሕ ከምዘሎና የዘኻኸረና። ኣብ መጨረሻ ብዓል ቅድስት ሰላሴ ዘዘኻኸረና ብሓንሳብ እንተ ሓቢርና ፍልልይና ሓይልና ብርታዕና እምበር ዘድክመና ወይ ጠንቂ ፍልልይና ክኸውን ኣይኽእልን እዩ። ንሰላሴ ብፍቕሮምን ሕብረቶምን ብሓባር ኮና ነመስኖምን ንወድሶምን። ስብሓት ንኣብን ንወልድን ንመንፈስ ቅዱስን ይኹን እናበልና ኣብ ሕቕፊ ቅድስት ሰላሴ ንመለስ።

ብሩኽ ዓውደ ዓመት ይግበረልና።

ኣባ ንጉሠ ፍሥሓ